

ናዕማታዊውም ሶፋር መለሰ እንዲህም አለ።

2 ፤ ስለዚህ በውስጤ ስላለው ችኩላ አሳቤ ትመልስልኛለች።

3 ፤ የሚያሳፍረኝንም ተግሣጽ ሰምቻለሁ፤ የማስተዋሌም መንፈስ ይመልስልኛል።

4 ፤ ሰው በምድር ላይ ከተቀመጠ፤ ከዱሮ ዘመን ጀምሮ፤

5 ፤ የኃጢአተኛ ፉከራ አጭር መሆኑን የዝንጉዎችም ደስታ ቅጽበት መሆኑን አታውቁምን?

6 ፤ ከፍታው ወደ ሰማይ ቢወጣ፤ ራሱም እስከ ደመና ቢደርስ፤

7 ፤ እንደ ፋንድያ ለዘላለም ይጠፋል፤ ያዩትም። ወዴት ነው? ይላሉ።

8 ፤ እንደ ሕልም ይበርራል፤ እርሱም አይገኝም፤ እንደ ሌሊትም ራእይ ይሰደዳል።

9 ፤ ያየችውም ዓይን ዳግመኛ አታየውም፤ ስፍራውም ከእንግዲህ ወዲህ አይመለከተውም።

10 ፤ ልጆቹ ድሆቹን ያቁላምጣሉ፤ እጁ ሀብቱን ይመልሳል።

11 ፤ አጥንቶቹ ብላቴንነቱን ሞልተዋል፤ ነገር ግን ከእርሱ ጋር በመሬት ውስጥ ይተኛል።

12 ፤ ከፋት በአፉ ውስጥ ቢጣፍጥ፤ ከምላሱም ቢታች ቢሰውረው፤

13 ፤ ቢጠብቀውም ባይተወውም፤ በጉሮሮውም ቢይዘው፤

14 ፤ መብሉ በአንጀቱ ውስጥ ይገላበጣል፤ እንደ እፋኝትም ሐሞት በውስጡ ይሆናል።

15 ፤ የዋጠውን ሀብት ይተፋዋል፤ እግዚአብሔርም ከሆዱ ውስጥ ያወጣዋል።

16 ፤ የእፋኝትን መርዝ ይጠባል፤ የእባብም ምላስ ይገድለዋል።

17 ፤ የማሩንና የቅቤውን ፈሳሽ ወንዞቹንም አይመለከትም።

18 ፤ የድካሙን ፍሬ ሳይውጠው ይመልሰዋል፤ እንደ ንግዱም ትርፍ አይደሰትም።

19 ፤ ድህውን አስጨንቆአል፤ ትቶታልም፤ ያልሠራውንም ቤት በዝብዞአል።

20 ፤ ሆዱ ዕረፍትን አላወቀምና የወደደው ነገር አላዳነውም።

21 ፤ እርሱ ከበላ በኋላ ምንም አልተረፈም፤ ስለዚህ በረከቱ አይከናወንለትም።

22 ፤ በጠገበ ጊዜ ይጨነቃል፤ የችግረኞችም ሁሉ እጅ ታገኘዋለች።

23 ፤ ሆዱን ሳያጠግብ እግዚአብሔር የቀጣውን ትኩሳት ይሰድድበታል፤ ሲበላም ያዘንብበታል።

24 ፤ ከብረት መሣርያም ይሸሻል፤ የናስም ቀስት ይወጋዋል።

25 ፤ እርሱም ይመዝዘዋል፤ ከሥጋውም ይወጣል፤ ከሐሞቱም ብልጭ ብሎ ይሠርጻል፤ ፍርሃትም ይወድቅበታል።

26 ፤ ጨለማ ሁሉ ስለ ከበረው ዕቃ ተዘጋጅቶአል፤ በሰው አፍ እፍ የማትባል እሳት ትበላዋለች፤ በድንኳኑ ውስጥ የቀረው ይጨነቅባታል።

27 ፤ ሰማይ ኃጢአቱን ይገልጥበታል፤ ምድርም ትነሣበታለች።

28 ፤ የቤቱም ባለጠግነት ይሄዳል፤ በቀጣው ቀን እንደ ፈሳሽ ውኃ ያልፋል።

29 ፤ ከእግዚአብሔር ዘንድ የበደለኛ ሰው እድል ፈንታ፤ ከእግዚአብሔርም የተመደበ ርስቱ ይህ ነው።